

2 ta' Marzu, 1953.

Imhallfin :—

Is-S.T.O. Dr. L. A. Camilleri, LL.D., *President*;  
 L-Onor. Dr. A. J. Montanaro Gauci, LL.D.;  
 L-Onor. Dr. W. Harding, B.Litt., LL.D.

Emmanuele Borg *versus* Emmanuele Bartoli et.

**Senserija — Mandat — Lokazzjoni d'Opera —  
 Att tal-Konvenju.**

*F'din is-sentenza tinghata relazzjoni ta' li-izvolgiment tal-gurisprudenza lokali f'materja ta' senserija; u l-Qorti waslet b'iez iddelineat listat attwali tal-gurisprudenza lokali fil-materja, li huwa dan:— Il-principju rilevanti fl-istat attwali tal-gurisprudenza maltija jirriduci ruhu ghal dan, illi fil-kamp civili, jekk is-sensal ikun ikkoncilja l-partijiet dwar is-sostanzjali u l-accidentalni ta' l-operazzjoni, b'mod li n-negozju juridiku jiji konkjuż, allura, jekk ix-xoghol tieghu ma jkunx koronat bl-eżekuzzjoni effettiva ghal xi raġuni li ma tkunx it-tort jew ktija tas-sensal, huwa għandu dejjem dritt għall-kompens; iżda mhux ta' senserija pjena, imma għal kumpens in bażi tal-mandat jew lokazzjoni d'opera, fissabli diskrezzjonalment mill-Qorti; u dan avolja ma jkunx sar att tal-konvenju.*

*F'każ fejn is-sensal ifittex id-drittijiet tieghu kontra z-żewġ partijiet flimkien, mhux meritu tal-kawża li l-Qorti teżamina bi ktija ta' min minukom l-operazzjoni sfrattat. Lill-partijiet issir rizerwa reciproka; imma s-senserija jew kumpens huma dovuti mit-tnejn.*

Il-Qorti — Rat l-att ta' c-itażzjoni quddiem il-Prim'Awla tal-Qorti Civili tal-Maestà Tagħha r-Regina, li bih l-attur, wara li ppremetta illi huwa ppresta s-servigi tieghu li wasslu lill-konvenuti għall-iskrittura privata tad-29 ta' Mejju 1952, li in forza tagħha l-konvenut Cassar obliga ruhu li jikkoncedi b'titolu ta' enfitewsi perpetwa, u l-konvenut obliga ruhu illi bl-istess titolu ta' enfitewsi perpetwa jakkwista, porzjoni ta' art fabrikabbli fi trieq ġdida li tisbokka fuq Naxxar Road, f'Birkirkara, tal-kejl ta' 120 qasab kwadri cirka, mill-għalqa "tal-Mahlut", u li tmiss mill-punent ma' trieq ġdida, minn nofs in-nhar ma' beni ta' persuni mhux magħrufa, u mil-lvant ma' beni tal-Knisja ta' Hal Qormi, u dana in bażi ta' erba' xelini u tliet soldi kull qasba kwadra; u illi l-att relativ ma sarx bejn l-insemmija konvenuti Cassar u Bartoli, minhabba li ngala' xi

dissidju bejniethom, u ghalhekk huma rrifjutaw li jikkompensaw lill-attur għas-serviġi tiegħu; talab illi, magħmula kull dikjarazzjoni necessarja u mogħti kull provvediment opportun, il-konvenuti jġu kundannati, jew min minnhom, iħallsuh dik is-somma li tiġi mill-Qorti likwidata bħala kumpens għas-serviġi minnu stess prestati in konnessjoni ma' l-imsemmija koncessjoni enfiwewtika. Bl-ispejjeż kontra l-konvenuti, li gew ingunti biex jidhru għas-subbizzjoni;

*Omissis;*

Rat is-sentenza ta' dik il-Qorti tat-3 ta' Diċembru 1952, li biha dik il-Qorti ddecidiet adeżivament għat-talba ta' l-attur, u hekk ikkundannat lill-konvenuti biex iħallsuh £7 għall-kawzi ndikati fl-att ta' citazzjoni, u ordnat illi fir-rapport ta' bejniethom għandhom iħallsu din is-somma nofs kull wiehed; bl-ispejjeż; u rriżervat lill-konvenut Cassar u lill-konvenut Bartoli kwalunkwe dritt "si et quatenus" wiehed kontra l-iehor għar-rifuzjoni tal-parti tal-kumpens li ġie kundannat iħallas; billi kkunsidrat;

*Omissis;*

Illi hu sewwa li l-attur qiegħed jippretendi minn il-konvenuti kumpens biss, u mhux ukoll senserija vera u proprja, għaliex fil-fatt l-operazzjoni bejn il-kontendenti ma sehhetx; u hu magħruf illi s-sensal għandu dritt għas-senserija meta l-operazzjoni tiġi effettivament konkjuża; diversament, jekk l-operazzjoni ma ssehfx, ma hemm dritt għas-senserija, avvolja s-sensal ikun laqqa' l-partijiet u dawn ikunu għandhom bejniethom l-att tal-konvenju. F'dan il-każ il-medjatur ikollu dritt għal kumpens li jiġi stabbilit mill-Qorti skond ix-xogħol li jkun għamel u ċ-ċirkustanzi kollha tal-każ (Vol. XXXIII—I—583), fosthom l-entità ta' l-operazzjoni, u anki l-fatt illi n-negozju sfratta għax riedu l-partijiet (Vol. XXXIII—I—641). U s-sensal għandu dritt għal dana l-kumpens tax-xogħol tiegħu jekk huwa jkun wassal lill-partijiet għal ftehim, u l-operazzjoni tisfratta mhux bi htija tiegħu; u dan avvolja bejn il-partijiet ma jkunx sar att tal-konvenju (Vol. XXX—III—392);

Illi l-konvenuti jopponu t-talba ta' l-attur minhabba l-aħhar klawsola fil-konvenju, kif imsemmija fin-nota ta' l-eċċezzjonijiet tagħhom. Imma, kif ġa nġhad, għall-finijiet tad-dritt ta' l-attur ma kienx hemm bżonn illi l-konvenuti jagħmlu l-att

tal-konvenju. Ikun ingust u antiguridiku jekk is-sensal jigi privat mid-drittijiet tiegħu ta' senserija jew kumpens sempliċement għax il-partijiet kontraenti ma jkunux għamli konvenju. Dak li hemm bżonn hu li s-sensal ikun laqqa' l-partijiet u wassalhom għall-ftehim. X'isir wara dak il-ftehim ma jtellifx lis-sensal id-drittijiet tiegħu għa akkwistati minnu. Issa, ma huwiex kontrastat illi kien l-attur li laqqa' l-konvenuti għall-bejgħ u xiri ta' l-art imsemmija fl-att ta' citazzjoni, jew ahjar tal-koncessjoni enfitewtika tagħha; u għe pruvat illi l-attur wassal lill-istess konvenuti għall-ftehim dwar dik il-koncessjoni..... U dak il-ftehim sfratta mhux bi htija ta' l-attur, imma, kif esprima ruhu l-konvenut Bartoli fin-nota ta' l-eċċezzjonijiet tiegħu, minhabba li l-konvenut Cassar ma riedx, u ma setgħax, jagħti in enfitewsi dak kollu li obliga ruhu għalih fil-konvenju, Għalhekk, kuntrarjament għal dak li ssottometta l-konvenut Cassar fin-nota tiegħu (fol. 34), l-attur wassal lill-partijiet għall-ftehim, u dan il-ftehim kien fuq haġa ċerta u determinata; l-oġġett kien jeżisti, kien speċifikat mill-konvenut Cassar lill-konvenut Bartoli, dan għogħbu u ta l-kunsens tiegħu li jixtrieh, tant illi l-konvenuti ftehnun fuq il-prezz tiegħu;

Illi, in subordinate, il-konvenut Cassar jissottometti illi hu ma għandux iħallas xejn lill-attur; mhux biss għaliex ma nkarikax, imma wkoll għaliex is-senserija kelli jħallasha l-konvenut Bartoli..... B'dana kollu, kif għe għa mfiesser, il-konvenut Bartoli qiegħed jimputa lill-konvenut Cassar li l-operazzjoni sfrattat; u f'kawża fejn is-sensal ifittex id-drittijiet tiegħu kontra ż-żewġ partijiet flimkien, m'huwiex meritu tal-kawża li l-Qorti teżamina bi htija ta' min minnhom l-operazzjoni sfrattat. Lill-partijiet issir riżerva reċiproka, imma s-senserija jew kumpens huwa dovut mit-tnejn (Vol. XXX—III—392).

Del reſto, kien ikun immoral i illi l-konvenut Cassar, li, kif jgħid il-konvenut Bartoli, sfratta l-operazzjoni, ma jħallasx lill-attur għas-servigi tiegħu sempliċement għaliex is-senserija kelli jħallasha l-konvenut, u dan ma jridx iħallas għaliex jallega illi t-tort ma kienx tiegħu li sfrattat l-operazzjoni;

Illi, meħuda in konsiderazzjoni l-entità ta' l-operazzjoni, jgħifieri koncessjoni enfitewtika perpetwa ta' 120 qasba art. bl-art. 3d. il-qasba, u x-xogħol li għamel l-attur biex laqqa' lill-

konvenuti għall-ftehim, xogħol li ma jidherx li kien tant diffikultuż, il-Qorti tiffissa £7 bħala kumpens dovut għas-serviġi tiegħu;

Rat fol. 47 in-nota ta' l-appell tal-konvenut Emmanuele Cassar, u fol. 48 il-petizzjoni tiegħu, li biha talab ir-revoka tas-sentenza appellata u ċ-ċaħda tad-domanda ta' l-attur, bl-ispejjeż taż-żewġ istanzi kontra tiegħu;

*Omissis*;

Rat fol. 55 in-nota ta' l-appell tal-konvenut l-ieħor Emmanuele Bartoli.....

*Omissis*;

**Ikkunsidrat;**

Il-principji tal-ġurisprudenza maltija rilevanti għal din il-kawża huma dawn. Almenu mill-1864 gie ritenut li s-sensal li per mezz tiegħu tkun giet "konkjuża" l-operazzjoni, avvolja mbagħad ma tigix "eżegwita" bi htija ta' xi wiehed jew l-ieħor mill-kontraenti, għandu dritt għall-ħlas. Il-Qorti kienet tat lis-sensal is-senseriya ntiera, fuq l-insenjament ta' l-Azuni u li Stracca (App. "Dingli vs. Cremona", 12 ta' Ottubru 1864, Kollez. Vol. III, pag. 172). Fl-1880 gie ugwalment rikonoxxut li s-sensal li jkun għaqqad in-negozju, avvolja dan ma jigix eżegwit bla fatt jew htija tiegħu, għandu dritt għall-ħlas. Il-Qorti (P.A. "Calleja vs. Cauchi", 11 ta' Mejju 1880, Kollez. IX, p. 145) tagħtu dritt ugwali għas-senseriya fuq mobili, oġġetti l-wiehed fil-mija. Fl-1889 ingħata lill-ġurisprudenza "in subjecta materia" dak l-orjentament li (salvi xi sentenzi diskordanti, forsi anki minhabba xi fattispeċje partikulari u eċċezzjonali) ipperdura sal-lum; gie oġġetti ritenuti (App. "Cesareo vs. Cardona", 4 ta' Frar 1889, Kollez. Vol. XII, p. 125) illi s-sensal, meta jkun ikkonċilja l-partijiet għall-konklużjoni ta' l-operazzjoni, haqqu jiehu kumpens li għandu jigi fissat diskrezzjonalment mill-Qorti. Kif ingħad, il-ġurisprudenza baqgħet sejra f'dan is-sens, kif juru s-sentenza "Pace vs. Cassar" (Prima Awla 8 ta' Mejju 1894, Vol. XIV, p. 272), "Schembri Bugeja vs. Darmanin" (Appell 16 ta' Novembru 1896, Vol. XVI—I—115), "Curmi vs. Saccoue" (Prima Awla 1 ta' Jannar 1899, Vol. XVII—II—19), "Cordina vs. Bonnici" (Prima Awla 8 ta' Marzu 1902, Vol. XVIII—II—139), "Cremona vs. Debono" (Prima Awla 27 ta' Marzu 1903, Vol. XVIII—II—261), "Bu-

hagiar vs. Colombo" (Prim'Awla 31 ta' Ottubru 1910, Vol. XXI—I—251), "Ceey vs. Ciantar" (Prim'Awla 26 ta' Mejju 1909, Vol. XX—II—498), "Borg vs. Rizzo" (Appell 25 ta' April 1919, Vol. XXIV—J—44), "Ciantar vs. Demarco" (Appell 12 ta' Dicembru 1919, Vol. XXIV—I—244), "Grech vs. Pace" (Appell Inferjuri 21 ta' Novembru 1917, Vol. XXIII—I—258), "Demajo vs. Micallef" (Appell 10 ta' Mejju 1922, Vol. XXV—I—176), Appell Inferjuri "Mifsud vs. Tonna", 15 ta' Ottubru 1945, Appell "Attard vs. Tonna" 30 ta' Gunju 1947 Vol. XXXIII—I—583, u oħrajn "passim";

Għalhekk hu ormaj paċifiku fil-ġurisprudenza illi fil-kamp ċivili (għax fil-kamp kummerċjali jistgħu jidhlu konsiderazzjonijiet oħra), jekk is-sensal ikun ikkonċilja l-partijiet dwar is-sostanzjali u l-aċċidentali ta' l-operazzjoni, b'mod li n-negozju ġuridiku jiġi konkjuż, allura, jekk ix-xogħol tiegħu ma jkunx koronat bl-eżekuzzjoni effettiva għal xi raġuni li ma tkunx it-tort jew il-fatt tiegħu, hu għandu dejjem dritt għall-ħlas; iżda mhux għal senserija pjena, imma għal kumpens in bażi għal mandat jew lokazzjoni d'opera, fissabili diskrezzjonalment mill-Qorti (ara wkoll sentenza Prim'Awla "Bonavia vs. Grech" 21 ta' Frar 1947, Vol. XXXIII—II—25, fejn gie studjat ukoll l-iżvilupp tal-ġurisprudenza lokali in materja). Għandu jiġi notat li, purkè s-sensal ikun ikkonċilja l-partijiet għall-"konkluzjoni" tal-ftehim, dan hu biżżejjed biex jagħtih dritt għal kumpens, anki jekk, mhux bi htija tiegħu, ma jsirx l-att tal-konvenju (ara sent. "Grech vs. Schembri", 19 ta' Novembru 1938, Kummerċ, Vol. XXXIII, 392, fejn gie eżaminat dan il-pont);

Issa, f'dan il-każ jirriżulta mill-provi li kien l-attur li wasal lill-konvenuti għall-ftehim, li in segwitu gie nkorporat fl-iskrittura fol. 18. Jekk in-negozju ma gie eżegwit bl-att publiku opportan, dan ma kienx minhabba htija jew fatt ta' l-attur, u għalhekk hu għandu dritt għal kumpens, kif fuq ingħad;

Il-patt kontenut fl-ittra (f) ta' l-att tal-konvenju fol. 18 teigo, ma jnehhilu xejn minn dan id-dritt, għax dak kien appuntu patt inkluż fil-ftehim li għall-konkluzjoni tiegħu wassalhom l-attur;

Il-każ ċitat mill-appellant Cassar (Kollez. Vol. XXXII—I—24) ma hux applikabili, għaliex fil-kien hemm ċirkustanza għal kollox speċjali, fis-sens li l-ftehim ma kienx definitiv, im-

ma gie assogġettat għall-impożizzjoni ta' kondizzjonijiet oħra minn terza persuna, u kwindi ~~na~~ kienu hemm verament konkluzjoni ta' negozju;

Għal dawn ir-ragunijiet u għal dawk ta' l-Ewwel Qorti, din il-Qorti tiddecidi billi tichad iż-żewġ appelli u tikkonfermas-sentenza appellata fil-meritu u fil-kap ta' l-ispejjeż. L-ispejjeż ta' dina l-istanza jithallsu miż-żewġ appellanti — fil-konfront ta' l-attur appellat "in solidum" — salvi r-rapporti reciproci.

---